

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ ṣōḍaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ śōḍaśaḥ sargaḥ ॥

śrīrāmasadmani praviṣṭēna sumantrēṇa śrīrāmaṃ prati  
mahārājasandēśasya śrāvaṇaṃ sītayānumatēna śrīrāmēṇa  
salakṣmaṇēna rathamāruhya gītavādyasahakārēṇa pathi  
paurāṇaṃ strīpuruṣāṇaṃ vividhā vārtā ākarṇayatā  
prasthānam

sa tadantaḥpuradvāraṃ  
samatītya janākulam |  
praviviktāṃ tataḥ kakṣyā -  
māsasāda purāṇavit || 2.16.1 ||

prāsakārmukabibhradbhi -  
ryuvabhirmṛṣṭakuṇḍalaiḥ |  
apramādibhirēkāgraiḥ  
svānuraktairadhiṣṭhitām || 2.16.2 ||

tatra kāṣāyiṇō vṛddhān  
vētrapāṇīn svalaṅkṛtān |  
dadarśa viṣṭhitān dvāri  
stryadhyakṣān susamāhitān || 2.16.3 ||

tē samīkṣya samāyāntaṃ  
 rāmapriyacikīrṣavaḥ |  
 sahasōtpatitāḥ sarvē  
 hyāsanēbhyaḥ sasambhramāḥ || 2.16.4 ||

tānuvāca vinītātmā  
 sūtaputraḥ pradakṣiṇaḥ |  
 kṣipramākhyāta rāmāya  
 sumantrō dvāri tiṣṭhati || 2.16.5 ||

tē rāmamupasaṅgamyā  
 bhartuḥ priyacikīrṣavaḥ |  
 sahabhāryāya rāmāya  
 kṣipramēvācacakṣirē || 2.16.6 ||

prativēditamājñāya  
 sūtamabhyantaraṃ pituḥ |  
 tatraivānāyayāmāsa  
 rāghavaḥ priyakāmyayā || 2.16.7 ||

taṃ vaiśravaṇasaṅkāśa -  
 mupaviṣṭaṃ svalaṅkṛtam |  
 dadarśa sūtaḥ paryaṅkē  
 sauvarṇē sōttaracchadē || 2.16.8 ||

varāharudhirābhēṇa  
 śucinā ca sugandhinā |  
 anuliptaṃ parārghyēna  
 candanēna parantapam || 2.16.9 ||

sthitayā pārśvataścāpi  
 vālavyajanaḥastayā |  
 upētaṃ sītayā bhūya -  
 ścitrayā śaśinaṃ yathā || 2.16.10 ||

taṃ tapantamivāditya -  
 mupapannaṃ svatējasā |  
 vavandē varadaṃ vandī  
 vinayajñō vinītavat || 2.16.11 ||

prāñjaliḥ sumukhaṃ dṛṣṭvā  
 vihāraśayanāsanē |  
 rājaputramuvācēdaṃ  
 sumantrō rājasatkṛtaḥ || 2.16.12 ||

kausalyā suprajā rāma  
 pitā tvāṃ draṣṭumicchati |  
 mahiṣyāpi hi kaikēyyā  
 gamyatāṃ tatra mā ciram || 2.16.13 ||

ēvamuktastu saṃhr̥ṣṭō  
 narasiṃhō mahādyutiḥ |  
 tataḥ sammānayāmāsa  
 sītāmidamuvāca ha || 2.16.14 ||

dēvi dēvaśca dēvī ca  
 samāgamyā madantarē |  
 mantrayētē dhruvaṃ kiñci -  
 dabhiṣēcanasaṃhitam || 2.16.15 ||

lakṣayitvā hyabhiprāyaṃ  
 priyakāmā sudakṣiṇā |  
 sañcōdayati rājānaṃ  
 madarthamasitēkṣaṇā || 2.16.16 ||

sā prahr̥ṣṭā mahārājaṃ  
 hitakāmānuvartinī |  
 jananī cārthakāmā mē  
 kēkayādhipatēḥ sutā || 2.16.17 ||

diṣṭyā khalu mahārājō  
 mahiṣyā priyayā saha |  
 sumantraṃ prāhiṇōd dūta -  
 marthakāmakaraṃ mama || 2.16.18 ||

yādr̥śī pariṣat tatra  
 tādr̥śō dūta āgataḥ |  
 dhruvamadyaiva māṃ rājā  
 yauvarājyē'bhiṣēkṣyati || 2.16.19 ||

hanta śīghramitō gatvā  
 drakṣyāmi ca mahīpatim |  
 saha tvam̐ parivārēṇa  
 sukhamāssva ramasva ca || 2.16.20 ||

patisammānitā sītā  
 bhartāramasitēkṣaṇā |  
 ā dvāramanuvavrāja  
 maṅgalānyabhidadhyuṣī || 2.16.21 ||

rājyaṃ dvijātibhirjuṣṭaṃ  
 rājasūyābhiṣēcanam |  
 kartumarhati tē rājā  
 vāsavasyēva lōkakṛt || 2.16.22 ||

dīkṣitaṃ vratasampannaṃ  
 varājīnadharaṃ śucim |  
 kuraṅgaśṛṅgapāṇim ca  
 paśyantī tvāṃ bhajāmyaham || 2.16.23 ||

pūrvāṃ diśaṃ vajradharō  
 dakṣiṇāṃ pātu tē yamaḥ |  
 varuṇaḥ paścimāmāsāṃ  
 dhanēśastūttarāṃ diśam || 2.16.24 ||

atha sītāmanujñāpya  
 kṛtakautukamaṅgalaḥ |  
 niścakrāma sumantrēṇa  
 saha rāmō nivēśanāt || 2.16.25 ||

parvatādiva niṣkramya  
 siṃhō giriguhāśayaḥ |  
 lakṣmaṇaṃ dvāri sō'paśyat  
 prahvāñjalipuṭaṃ sthitam || 2.16.26 ||

atha madhyamakakṣyāyāṃ  
 samāgacchat suhrjjanaiḥ |  
 sa sarvānarthinō drṣṭvā  
 samētya pratinandya ca || 2.16.27 ||

tataḥ pāvakaśaṅkāśa -  
 mārurōha rathōttamam |  
 vaiyāghraṃ puruṣavyāghrō  
 rājitaṃ rājanandanaḥ || 2.16.28 ||

mēghanādamasambādhaṃ  
 maṇihēmavibhūṣitam |  
 muṣṇantamiva cakṣūṃṣi  
 prabhayā mēruvarcasam || 2.16.29 ||

karēṇuśiśukalpaiśca  
 yuktaṃ paramavājibhiḥ |  
 hariyuktaṃ sahasrākṣō  
 rathamindra ivāśugam || 2.16.30 ||

prayayau tūrṇamāsthāya  
 rāghavō jvalitaḥ śriyā |  
 sa parjanya ivākāśē  
 svanavānabhinādayan || 2.16.31 ||

nikētānniryayau śrīmān  
 mahābhrādiva candramāḥ |  
 citracāmarapāṇistu  
 lakṣmaṇō rāghavānujaḥ || 2.16.32 ||

jugōpa bhrātaraṃ bhrātā  
 rathamāsthāya pṛṣṭhataḥ |  
 tatō halahalāśabda -  
 stumulaḥ samajāyata || 2.16.33 ||

tasya niṣkramamāṇasya  
 janaughasya samantataḥ |  
 tatō hayavarā mukhyā  
 nāgāśca girisannibhāḥ || 2.16.34 ||

anujagmustathā rāmaṃ  
 śataśō'tha sahasraśaḥ |  
 agrataścāsyā sannaddhā -  
 ścandanāgurubhūṣitāḥ || 2.16.35 ||

khadgacāpadharāḥ sūrā  
 jagmurāśaṃsavō janāḥ |  
 tatō vāditraśabdāśca  
 stutiśabdāśca vandinām || 2.16.36 ||

siṃhanādāśca sūrāṇām  
 tataḥ śuśruvirē pathi |  
 harmyavātāyanasthābhi -  
 rbhūṣitābhiḥ samantataḥ || 2.16.37 ||

kīryamāṇaḥ supuṣpaughai -  
 ryayau strībhirarindamaḥ |  
 rāmaṃ sarvānavadyāṅgyō  
 rāmapiprīṣayā tataḥ || 2.16.38 ||

vacōbhiragryairharmyasthāḥ  
 kṣitisthāśca vavandirē |  
 nūnaṃ nandati tē mātā  
 kausalyā mātrṇandana || 2.16.39 ||

paśyantī siddhayātram tvāṃ  
 pitryaṃ rājyamupasthitam |  
 sarvasīmantinībhyaśca  
 sītāṃ sīmantinīm varām || 2.16.40 ||

amanyanta hi tā nāryō  
 rāmasya hṛdayapriyām |  
 tayā sucaritaṃ dēvyā  
 purā nūnaṃ mahat tapaḥ || 2.16.41 ||

rōhiṇīva śasāṅkēna  
 rāmasaṃyōgamāpa yā |  
 iti prāsādaśṛṅgēṣu  
 pramadābhirnarōttamaḥ |  
 śuśrāva rājamārgasthaḥ  
 priyā vāca udāhṛtāḥ || 2.16.42 ||

sa rāghavastatra tadā pralāpān  
 śuśrāva lōkasya samāgatasya |  
 ātmādhikārā vividhāśca vācaḥ  
 prahr̥ṣṭarūpasya purē janasya || 2.16.43 ||

ēṣa śriyaṃ gacchati rāghavō'dya  
 rājaprasādād vipulāṃ gamiṣyan |  
 ētē vayaṃ sarvasamṛddhakāmā  
 yēṣāmayāṃ nō bhavitā praśāstā || 2.16.44 ||

lābhō janasyāsyā yadēṣa sarvaṃ  
 prapatsyatē rāṣṭramidaṃ cirāya |

na hyapriyaṃ kiñcana jātu kaścit  
paśyēna duḥkhaṃ manujādhipē'smin || 2.16.45 ||

sa ghōṣavadbhiśca hayairmataṅgajaiḥ  
puraḥsaraiḥ svastikasūtamāgadhaiḥ |  
mahīyamānaḥ pravaraiśca vādakai -  
rabhiṣtutō vaiśravaṇō yathā yayau || 2.16.46 ||

karēṇumātaṅgarathāśvasaṅkulaṃ  
mahājanaudhaiḥ paripūrṇacatvaram |  
prabhūtaratnaṃ bahupaṇyasañcayaṃ  
dadarśa rāmō vimalaṃ mahāpatham || 2.16.47 ||

|| ityārṣē śrīmadrāmāyaṇē vālmikiyē ādikāvyē  
ayōdhyākāṇḍē ṣōḍaśaḥ sargaḥ ||